

ສາທາລະນະລັດ ປະຊາທິປະໄຕ ປະຊາຊົນລາວ

ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ລັດຖະບານ

ເລກທີ 377 /ລບ

ນະຄອນຫຼວງວຽງຈັນ ວັນທີ 24.11.2015

ດໍາລັດ

ວ່າດ້ວຍການເຄື່ອນໄຫວດ້ານການຂ່າວຂອງອົງການສື່ມວນຊົນ

ຕ່າງປະເທດ, ສໍານັກງານການທູດຕ່າງປະເທດ

ແລະ ອົງການຈັດຕັ້ງສາກົນຢູ່ ສປປ ລາວ

- ອີງຕາມ ກົດໝາຍ ວ່າດ້ວຍລັດຖະບານແຫ່ງ ສປປ ລາວ ສະບັບປັບປຸງເລກທີ 02/ສພຊ, ລົງວັນທີ 06 ພຶດສະພາ 2003;
- ອີງຕາມ ກົດໝາຍວ່າດ້ວຍສື່ມວນຊົນ ສະບັບເລກທີ 01/ສພຊ ລົງວັນທີ 25 ກໍລະກົດ 2008;
- ອີງຕາມ ມະຕິຂອງກອງປະຊຸມລັດຖະບານ ສະໄໝສາມັນ ປະຈຳເດືອນ ກໍລະກົດ 2015 ສະບັບເລກທີ 07/ລບ, ລົງວັນທີ 10 ສິງຫາ 2015;
- ອີງຕາມ ຫນັງສືສະເໜີ ສະບັບເລກທີ 1440/ຕປທ.ກກຂ.3, ລົງວັນທີ 07 ຕຸລາ 2015 ຂອງກະຊວງການ ຕ່າງປະເທດ.

ລັດຖະບັນຍັດ ອອກດໍາລັດ:

ໝວດທີ 1

ບົດບັນຍັດທົ່ວໄປ

ມາດຕາ 1. ຈຸດປະສົງ

ດໍາລັດສະບັບນີ້ ກໍານົດຫຼັກການ ລະບຽບການ ແລະ ມາດຕະການ ກ່ຽວກັບການຄຸ້ມຄອງ, ຕິດຕາມກວດກາ ການເຄື່ອນໄຫວດ້ານການຂ່າວຂອງ ອົງການສື່ມວນຊົນຕ່າງປະເທດ ສໍານັກງານການທູດຕ່າງປະເທດ ອົງການຈັດຕັ້ງສາກົນຢູ່ ເພື່ອອໍານວຍຄວາມສະດວກໃຫ້ແກ່ການເຄື່ອນໄຫວຢ່າງມີປະ ສິດທິຜົນ, ສອດຄ່ອງກັບກົດໝາຍ ແລະ ລະບຽບການຂອງ ສປປ ລາວ, ປະກອບສ່ວນເຂົ້າໃນການສ້າງສາ ພັດທະນາເສດຖະກິດ-ສັງຄົມ ແລະ ສົ່ງເສີມການຮ່ວມມືກັບຕ່າງປະເທດ ໃຫ້ນັບມື້ນັບກວ້າງຂວາງ.

**ມາດຕາ 2 ການເຄື່ອນໄຫວດ້ານການຂ່າວຂອງອົງການສື່ມວນຊົນຕ່າງປະເທດ, ສຳນັກງານການທູດ
ຕ່າງປະເທດ ແລະ ອົງການຈັດຕັ້ງສາກົນຢູ່ ສປປ ລາວ**

ການເຄື່ອນໄຫວດ້ານການຂ່າວຂອງ ອົງການສື່ມວນຊົນຕ່າງປະເທດ, ສຳນັກງານການທູດຕ່າງປະເທດ ແລະ ອົງການຈັດຕັ້ງສາກົນ ແມ່ນການດຳເນີນວຽກງານດ້ານການຂ່າວຂອງສື່ມວນຊົນຕ່າງປະເທດ ກ່ຽວກັບສິ່ງພິມ, ສື່ເອເລັກໂຕຣນິກ, ຜະລິດຕະພັນສື່ມວນຊົນ ລວມທັງການເຜີຍແຜ່ ແລະ ດຳເນີນກິດຈະກຳ ກ່ຽວກັບ ສື່ມວນຊົນຢູ່ ສປປ ລາວ.

ມາດຕາ 3 ຂອບເຂດການນຳໃຊ້

ດຳລັດສະບັບນີ້ ນຳໃຊ້ສຳລັບອົງການສື່ມວນຊົນຕ່າງປະເທດ, ສຳນັກງານການທູດຕ່າງປະເທດ ແລະ ອົງການຈັດຕັ້ງສາກົນ ລວມທັງບຸກຄະລາກອນຂອງອົງການຈັດຕັ້ງດັ່ງກ່າວ ທີ່ເຄື່ອນໄຫວວຽກງານດ້ານການຂ່າວຢູ່ ສປປ ລາວ.

ມາດຕາ 4 ການຮ່ວມມືສາກົນ

ລັດ ສົງເສີມການພົວພັນ, ຮ່ວມມືດ້ານສື່ມວນຊົນກັບຕ່າງປະເທດ, ພາກພື້ນ ແລະ ສາກົນ ບົນພື້ນຖານ ເຄົາລົບເອກະລາດ ອະທິປະໄຕ ເຊິ່ງກັນ ແລະ ກັນ ຕ່າງຝ່າຍຕ່າງໄດ້ຮັບຜົນປະໂຫຍດ ປະຕິບັດຕາມສົນທິສັນຍາ ແລະ ສັນຍາສາກົນທີ່ ສປປ ລາວ ເປັນພາຄີ

ໝວດທີ 2

ການເຄື່ອນໄຫວດ້ານການຂ່າວຂອງອົງການສື່ມວນຊົນຕ່າງປະເທດ

ມາດຕາ 5 ການເຄື່ອນໄຫວດ້ານການຂ່າວ

ອົງການສື່ມວນຊົນຕ່າງປະເທດ ສາມາດເຄື່ອນໄຫວດ້ານການຂ່າວ ໂດຍການສົ່ງນັກຂ່າວຂອງຕົນມາເຄື່ອນໄຫວເກັບກຳຂ່າວ ຫຼື ສ້າງຕັ້ງສຳນັກງານຂອງຕົນຢູ່ ສປປ ລາວ.

ມາດຕາ 6 ນັກຂ່າວຕ່າງປະເທດທີ່ຕິດຕາມຄະນະ

ນັກຂ່າວຕ່າງປະເທດ ທີ່ຕິດຕາມຄະນະໃດໜຶ່ງ ເພື່ອມາເຄື່ອນໄຫວເກັບກຳຂ່າວຢູ່ ສປປ ລາວ ຕ້ອງແຈ້ງລາຍຊື່, ແຜນການເຄື່ອນໄຫວເພີ່ມເຕີມ (ຖ້າມີ) ໃຫ້ກະຊວງການຕ່າງປະເທດແຫ່ງ ສປປ ລາວ ລ່ວງໜ້າ ສາມ ວັນລັດຖະການ ເພື່ອພິຈາລະນາ ແລະ ອຳນວຍຄວາມສະດວກຕາມຄວາມເໝາະສົມ.

ມາດຕາ 7 ນັກຂ່າວຕ່າງປະເທດທີ່ມາເຄື່ອນໄຫວຢູ່ ສປປ ລາວ

ນັກຂ່າວຕ່າງປະເທດທີ່ສັງກັດຢູ່ອົງການສື່ມວນຊົນຕ່າງປະເທດ ຊຶ່ງບໍ່ມີສໍານັກງານຢູ່ ສປປ ລາວ ທີ່ມີຈຸດປະສົງເຂົ້າມາເຄື່ອນໄຫວດ້ານການຂ່າວຢູ່ ສປປ ລາວ ຕ້ອງຂໍອະນຸຍາດຈາກກະຊວງການຕ່າງປະເທດແຫ່ງ ສປປ ລາວ ລ່ວງໜ້າ ສືບທໍາ ວັນລັດຖະການ.

ເອກະສານການຂໍອະນຸຍາດຂອງນັກຂ່າວຕ່າງປະເທດເຂົ້າມາເຄື່ອນໄຫວດ້ານການຂ່າວ ມີດັ່ງນີ້:

1. ໜັງສືສະເໜີ;
2. ປະຫວັດຫຍໍ້ຂອງນັກຂ່າວ;
3. ສໍານຳເນົາບັດນັກຂ່າວ;
4. ແຜນການເຄື່ອນໄຫວລະ ອງດ;
5. ບົດ, ຂ່າວ ຫຼື ຜະລິດຕະພັນດ້ານການຂ່າວກ່ຽວກັບ ສປປ ລາວ ໃນໄລຍະຜ່ານມາ (ຖ້າມີ);
6. ບັນຊີອຸປະກອນ;
7. ສໍານຳເນົາໜັງສືຜ່ານແດນ ຊຶ່ງມີອາຍຸການນໍາໃຊ້ໄດ້;
8. ຮູບຂະໜາດ 3 x 4 ຈຳນວນ ສອງໃບ.

ມາດຕາ 8 ການສ້າງຕັ້ງສໍານັກງານຂອງອົງການສື່ມວນຊົນຕ່າງປະເທດ

ອົງການສື່ມວນຊົນຕ່າງປະເທດ ທີ່ມີຈຸດປະສົງສ້າງຕັ້ງສໍານັກງານຢູ່ ສປປ ລາວ ໃຫ້ປະກອບເອກະສານ ຍືນຕໍ່ ກະຊວງການຕ່າງປະເທດ ເພື່ອສະເໜີລັດຖະບານພິຈາລະນາອະນຸຍາດສ້າງຕັ້ງ.

ການສ້າງຕັ້ງສໍານັກງານຂອງອົງການສື່ມວນຊົນຕ່າງປະເທດ ຕ້ອງມີເງື່ອນໄຂ ດັ່ງນີ້:

1. ເປັນອົງການສື່ມວນຊົນຕ່າງປະເທດ ທີ່ໄດ້ຈົດທະບຽນຢ່າງຖືກຕ້ອງຢູ່ປະເທດໃດໜຶ່ງ;
2. ມີໃບອະນຸຍາດຈາກອົງການສື່ມວນຊົນຕ່າງປະເທດ;
3. ມີສໍານັກງານ, ມີໃບອະນຸຍາດໃຫ້ນໍາໃຊ້ສະຖານທີ່ຈາກບຸກຄົນ ແລະ ນິຕິບຸກຄົນ ໂດຍມີການຮັບຮູ້ຈາກ ອົງການປົກຄອງທີ່ກ່ຽວຂ້ອງ;
4. ມີວັດຖຸປະກອນ ແລະ ເຕັກນິກ ຮັບໃຊ້ແກ່ວຽກງານການເຄື່ອນໄຫວດ້ານການຂ່າວ

ຂອງຕົນ.

ມາດຕາ 9 ເອກະສານປະກອບຂໍສ້າງຕັ້ງສຳນັກງານ

ເອກະສານປະກອບຂໍສ້າງຕັ້ງ ສຳນັກງານຂອງອົງການສື່ມວນຊົນຕ່າງປະເທດ ມີດັ່ງນີ້:

1. ໜັງສືສະເໜີຂໍສ້າງຕັ້ງຈາກອົງການສື່ມວນຊົນຕ່າງປະເທດ;
2. ບົດວິພາກ ກ່ຽວກັບການຂໍສ້າງຕັ້ງສຳນັກງານຂອງອົງການສື່ມວນຊົນຕ່າງປະເທດຢູ່ ສປປ ລາວ;
3. ສຳເນົາໃບທະບຽນວິສາຫະກິດ ຫຼື ໃບອະນຸຍາດສ້າງຕັ້ງອົງການສື່ມວນຊົນຕ່າງປະເທດ ທີ່ໄດ້ຮັບການຢັ້ງຢືນຈາກສະຖານທູດ ຫຼື ກະຊວງການຕ່າງປະເທດກ່ຽວຂ້ອງ
4. ໃບແຈ້ງສະຖານະດ້ານການເງິນຂອງອົງການສື່ມວນຊົນຕ່າງປະເທດ.

ມາດຕາ 10 ການເປີດສຳນັກງານ

ພາຍຫຼັງໄດ້ຮັບອະນຸຍາດສ້າງຕັ້ງຈາກລັດຖະບານ ອົງການສື່ມວນຊົນຕ່າງປະເທດ ຕ້ອງລົງຜູ້ຕາງໜ້າ ຂອງຕົນມາສະເໜີຕົວຕໍ່ ກະຊວງການຕ່າງປະເທດແຫ່ງ ສປປ ລາວ ພາຍໃນເວລາ ສອງເດືອນ ແລ້ວຈຶ່ງສາມາດ ເປີດສຳນັກງານໄດ້.

ສຳນັກງານຂອງອົງການສື່ມວນຊົນຕ່າງປະເທດ ທີ່ໄດ້ຮັບອະນຸຍາດສ້າງຕັ້ງຢູ່ ສປປ ລາວ ຈະບໍ່ມີຖານະ ນິຕິບຸກຄົນແຍກອອກຈາກອົງການສື່ມວນຊົນຕ່າງປະເທດ.

ມາດຕາ 11 ການແຕ່ງຕັ້ງບຸກຄະລາກອນປະຈຳສຳນັກງານ

ການແຕ່ງຕັ້ງບຸກຄະລາກອນປະຈຳສຳນັກງານຂອງອົງການສື່ມວນຊົນຕ່າງປະເທດ ມີດັ່ງນີ້:

1. ຫົວໜ້າສຳນັກງານ ແມ່ນບຸກຄົນທີ່ໄດ້ຮັບການແຕ່ງຕັ້ງຈາກອົງການສື່ມວນຊົນຕ່າງປະເທດ ແລະ ໄດ້ຮັບການເຫັນດີຈາກກະຊວງການຕ່າງປະເທດແຫ່ງ ສປປ ລາວ;
2. ຄະນະບັນນາທິການ, ນັກຂ່າວ ແລະ ວິຊາການເຕັກນິກດ້ານການຂ່າວທັງໝົດ ແມ່ນບຸກຄົນທີ່ໄດ້ຮັບການ ແຕ່ງຕັ້ງຈາກຫົວໜ້າສຳນັກງານຢູ່ ສປປ ລາວ ແລະ ໄດ້ຮັບການເຫັນດີຈາກກະຊວງການຕ່າງປະເທດແຫ່ງ ສປປ ລາວ.

ມາດຕາ 12 ການຂໍວິຊາ

ນັກຂ່າວຕ່າງປະເທດ ທີ່ມາເຄື່ອນໄຫວດ້ານການຂ່າວ ຫຼື ມາປະຈຳຢູ່ ສຳນັກງານຂອງອົງ

ການສື່ມວນຊົນ ຕ່າງປະເທດຢູ່ ສປປ ລາວ ໃຫ້ປະກອບເອກະສານຂໍວິຊານັກຂ່າວ M-B2 ຈາກ ກະຊວງການຕ່າງປະເທດແຫ່ງ ສປປ ລາວ ດັ່ງນີ້.

1. ໜັງສືສະເໜີ ແລະ ແບບຟອມຂໍວິຊາທີ່ຂຽນແລ້ວ;
2. ສຳເນົາໜັງສືຜ່ານແດ່ນ;
3. ສຳເນົາບັດນັກຂ່າວ;
4. ຮູບຂະໜາດ 3 x 4 ຈຳນວນ ສອງໃບ.

ໝວດທີ 3

ສິດ, ໜ້າທີ່ ແລະ ພັນທະຂອງ ສຳນັກງານສື່ມວນຊົນ ແລະ ນັກຂ່າວຕ່າງປະເທດ

ມາດຕາ 13 ສິດ ແລະ ໜ້າທີ່ຂອງ ສຳນັກງານຂອງອົງການສື່ມວນຊົນຕ່າງປະເທດ ແລະ ນັກຂ່າວ ຕ່າງປະເທດ

ສຳນັກງານຂອງອົງການສື່ມວນຊົນຕ່າງປະເທດ ແລະ ນັກຂ່າວຕ່າງປະເທດ ມີສິດ ແລະ ໜ້າທີ່ເຄື່ອນໄຫວດ້ານການຂ່າວຢູ່ ສປປ ລາວ ດັ່ງນີ້:

1. ເຄື່ອນໄຫວວຽກງານດ້ານການຂ່າວຕາມແຜນການ ແລະ ປະເພດທີ່ຕົນໄດ້ຮັບອະນຸຍາດ;
2. ສະເໜີຂໍ້ນຳເຂົ້າອຸປະກອນ ແລະ ພາຫະນະຮັບໃຊ້ວຽກງານດ້ານການຂ່າວ ຕາມກົດໝາຍ ແລະ ລະບຽບການຂອງ ສປປ ລາວ;
3. ຂໍວິຊາເຂົ້າ-ອອກເມືອງຫຼາຍຄັ້ງ ຕາມກົດໝາຍ ແລະ ລະບຽບການຂອງ ສປປ ລາວ;
4. ຈ້າງພະນັກງານ, ວິຊາການທ້ອງຖິ່ນ ຫຼື ຕ່າງປະເທດ ຕາມການເຫັນດີຈາກກະຊວງການຕ່າງປະເທດແຫ່ງ ສປປ ລາວ;
5. ຖືບັດນັກຂ່າວ ທີ່ອອກໃຫ້ໂດຍກະຊວງການຕ່າງປະເທດແຫ່ງ ສປປ ລາວ ໃນເວລາເຄື່ອນໄຫວວຽກງານ.

ມາດຕາ 14 ພັນທະຂອງ ສຳນັກງານຂອງອົງການສື່ມວນຊົນຕ່າງປະເທດ ແລະ ນັກຂ່າວຕ່າງປະເທດ

ສຳນັກງານຂອງອົງການສື່ມວນຊົນຕ່າງປະເທດ ແລະ ນັກຂ່າວຕ່າງປະເທດ ມີພັນທະດັ່ງນີ້:

1. ເຄົາລົບ ແລະ ປະຕິບັດລັດຖະທຳມະນູນ, ກົດໝາຍ ລະບຽບການ ຮີດຄອງປະເພນີ ແລະ ວັດທະນະທຳອັນດີງາມຂອງ ສປປລາວ;
2. ສົ່ງຜະລິດຕະພັນສື່ມວນຊົນ ໃຫ້ກະຊວງການຕ່າງປະເທດ ເພື່ອພິຈາລະນາ ໂດຍປະສານສົມທົບກັບພາກສ່ວນກ່ຽວຂ້ອງ ກວດກາເນື້ອໃນກ່ອນການເຜີຍແຜ່,
3. ເສັຍອາກອນລາຍໄດ້ຕາມກົດໝາຍ ສຳລັບນັກຂ່າວຕ່າງປະເທດປະຈຳຢູ່ ສປປ ລາວ ລວມທັງພະນັກງານທ້ອງຖິ່ນທີ່ເຮັດວຽກໃຫ້ສຳນັກຂ່າວ;
4. ສົ່ງເສີມການພົວພັນຮ່ວມມືສອງຝ່າຍ ແລະ ຫຼາຍຝ່າຍຢ່າງສ້າງສັນ;
5. ສົ່ງບັດນັກຂ່າວ ແລະ ເອກະສານອື່ນຄືນໃຫ້ ກະຊວງການຕ່າງປະເທດແຫ່ງ ສປປ ລາວ ພາຍຫຼັງໝົດອາຍຸ ປະຕິບັດການດ້ານການຂ່າວຢູ່ ສປປ ລາວ

ໝວດທີ 4

ການປ່ຽນແປງສະຖານະ ແລະ ການຍຸບເລິກສຳນັກງານຂອງອົງການສື່ມວນຊົນຕ່າງປະເທດ

ມາດຕາ 15 ການປ່ຽນແປງສະຖານະຂອງ ສຳນັກງານຂອງອົງການສື່ມວນຊົນຕ່າງປະເທດ

ສຳນັກງານຂອງອົງການສື່ມວນຊົນຕ່າງປະເທດ ທີ່ຖືກຍຸບເລິກໃນກໍລະນີໃດໜຶ່ງ ດັ່ງນີ້:

1. ບູບເລິກດ້ວຍຄວາມສະໝັກໃຈ ຊຶ່ງສຳນັກງານສື່ມວນຊົນຕ່າງປະເທດທີ່ມີຈຸດປະສົງປ່ຽນແປງສະຖານະ ແລະ ການເຄື່ອນ ໄຫວຂອງຕົນຕ້ອງໄດ້ຍື່ນໜັງສືສະເໜີ ພ້ອມດ້ວຍບົດວິພາກ ກ່ຽວກັບກິດຈະກຳໃໝ່ ແລະ ເອກະສານອື່ນທີ່ກ່ຽວຂ້ອງເພື່ອຂໍອະນຸຍາດຈາກກະຊວງການຕ່າງປະເທດແຫ່ງ ສປປ ລາວ.

ມາດຕາ 16 ການຍຸບເລິກສຳນັກງານຂອງອົງການສື່ມວນຊົນຕ່າງປະເທດ

ສຳນັກງານຂອງອົງການສື່ມວນຊົນຕ່າງປະເທດ ຈະຖືກຍຸບເລິກໃນກໍລະນີໃດໜຶ່ງ ດັ່ງນີ້:

1. ຍຸບເລິກດ້ວຍຄວາມສະໝັກໃຈ ຊຶ່ງສຳນັກງານສື່ມວນຊົນຕ່າງປະເທດ ຕ້ອງຍື່ນໜັງສືສະເໜີຕໍ່ ກະຊວງສະເໜີລັດຖະບານອະນຸຍາດຍຸບເລິກ;
2. ບໍ່ສາມາດເປີດສຳນັກງານຂອງຕົນ ພາຍໃນກຳນົດເວລາ ສາມເດືອນ ຫຼັງຈາກໄດ້ຮັບອະນຸຍາດ; 3. ມີການລະເມີດກົດໝາຍ ແລະ ລະບຽບການຢ່າງຮ້າຍແຮງ

ໝວດທີ 5

ການເຄື່ອນໄຫວດ້ານການຂ່າວຂອງສຳນັກງານການທູດຕ່າງປະເທດ

ແລະ ອົງການຈັດຕັ້ງສາກົນຢູ່ ສປປ ລາວ

ມາດຕາ 17 ການສ້າງຜະລິດຕະພັນສົມວນຊົນ

ສໍານັກງານການທູດຕ່າງປະເທດ ແລະ ອົງການຈັດຕັ້ງສາກົນຢູ່ ສປປ ລາວ ທີ່ມີຈຸດປະສົງສ້າງຜະລິດຕະ ພັນສົມວນຊົນ ຕ້ອງນໍາເອົາເນື້ອໃນມາຜ່ານກະຊວງການຕ່າງປະເທດ ແລະ ໃຫ້ປະຕິບັດຕາມກົດໝາຍວ່າດ້ວຍສົມວນຊົນ ແລະ ກົດໝາຍອື່ນທີ່ກ່ຽວຂ້ອງ.

ມາດຕາ 18 ການເຜີຍແຜ່ຜະລິດຕະພັນສົມວນຊົນ

ສໍານັກງານການທູດຕ່າງປະເທດ ແລະ ອົງການຈັດຕັ້ງສາກົນຢູ່ ສປປ ລາວ ທີ່ມີຈຸດປະສົງເຜີຍແຜ່ຜະ ລິດຕະພັນສົມວນຊົນຂອງຕົນ ຜ່ານສົມວນຊົນລາວ ຕ້ອງຍື່ນໜັງສືສະເໜີເຖິງກະຊວງການຕ່າງປະເທດ ເພື່ອພິຈາລະນາໂດຍປະສານສົມທົບກັບ ກະຊວງຖະແຫຼງຂ່າວ, ວັດທະນະທຳ ແລະ ທ່ອງທ່ຽວ ຕາມກຳນົດເວລາ ດັ່ງນີ້:

1. ສາມສິບວັນ ກ່ອນການສາຍຮູບເງົາ;
2. ສິບວັນ ກ່ອນການວາງສະແດງ ຈຳໜ່າຍ ກະຈາຍສຽງ;
3. ຫ້າວັນ ກ່ອນການຖະແຫຼງຂ່າວ ແລະ ລົງໃນສື່ສິ່ງພິມ.

ມາດຕາ 19 ສື່ເອເລັກໂຕຼນິກຂອງຕ່າງປະເທດ

ການເຄື່ອນໄຫວດ້ານສື່ເອເລັກໂຕຼນິກຂອງສໍານັກງານການທູດຕ່າງປະເທດ ແລະ ອົງການຈັດຕັ້ງສາກົນຢູ່ ສປປ ລາວ ແມ່ນໃຫ້ປະຕິບັດຕາມກົດໝາຍ ແລະ ລະບຽບການທີ່ກ່ຽວຂ້ອງຂອງ ສປປ ລາວ.

ໝວດທີ 6

ຄວາມຮັບຜິດຊອບຕໍ່ສົມວນຊົນຕ່າງປະເທດ

ມາດຕາ 20 ຄວາມຮັບຜິດຊອບຂອງກະຊວງການຕ່າງປະເທດ

ກະຊວງການຕ່າງປະເທດ ມີຄວາມຮັບຜິດຊອບຕໍ່ສົມວນຊົນຕ່າງປະເທດ ດັ່ງນີ້:

1. ຄົ້ນຄວ້າ ແລະ ສະເໜີລັດຖະບານ ພິຈາລະນາອະນຸຍາດສ້າງຕັ້ງສໍານັກງານອົງການສົມວນຊົນຕ່າງປະເທດ;
2. ຄົ້ນຄວ້າ, ພິຈາລະນາ ແລະ ອະນຸຍາດການເຄື່ອນໄຫວດ້ານການຂ່າວຂອງ ອົງການສົມວນຊົນຕ່າງປະເທດ, ສໍານັກງານການທູດຕ່າງປະເທດ ແລະ ອົງການຈັດຕັ້ງສາກົນຢູ່ ສປປ ລາວ;
3. ກວດກາເນື້ອໃນຜະລິດຕະພັນສົມວນຊົນຕ່າງປະເທດ;

4. ໃຫ້ຄຳແນະນຳ ແລະ ປຶກສາດ້ານລະບຽບຫຼັກການ ກ່ຽວກັບວຽກງານດ້ານການຂ່າວ ໃຫ້ແກ່ ອົງການສື່ມວນຊົນຕ່າງປະເທດ ສຳນັກງານການທູດຕ່າງປະເທດ ແລະ ອົງການຈັດຕັ້ງສາກົນຢູ່ ສປປ ລາວ;
5. ປະສານສົມທົບກັບກະຊວງຖະແຫຼງຂ່າວ, ວັດທະນະທຳ ແລະ ທ່ອງທ່ຽວ ກະຊວງ ແລະ ອົງການປົກ ຄອງທ້ອງຖິ່ນທີ່ກ່ຽວຂ້ອງໃນການຕິດຕາມກວດກາ ແລະ ອຳນວຍຄວາມສະດວກການເຄື່ອນໄຫວດ້ານ ການຂ່າວຂອງ ອົງການສື່ມວນຊົນຕ່າງປະເທດ, ສຳນັກງານການທູດຕ່າງປະເທດ ແລະ ອົງການຈັດຕັ້ງສາກົນຢູ່ ສປປ ລາວ;
6. ສະຫຼຸບ ແລະ ລາຍງານການເຄື່ອນໄຫວວຽກງານສື່ມວນຊົນຕ່າງປະເທດໃຫ້ລັດຖະບານຢ່າງປົກກະຕິ.

ມາດຕາ 21 ຄວາມຮັບຜິດຊອບຂອງກະຊວງຖະແຫຼງຂ່າວ ວັດທະນະທຳ ແລະ ທ່ອງທ່ຽວ

ກະຊວງຖະແຫຼງຂ່າວ, ວັດທະນະທຳ ແລະ ທ່ອງທ່ຽວ ຮັບຜິດຊອບຄົ້ນຄວ້າ, ພິຈາລະນາ ກ່ຽວກັບ ວຽກງານສື່ມວນຊົນຕ່າງປະເທດ ຕາມການສະເໜີຂອງກະຊວງການຕ່າງປະເທດ ແລະ ຕາມພາລະບົດບາດຂອງຕົນ ຕາມທີ່ໄດ້ກຳນົດໄວ້ໃນກົດໝາຍວ່າດ້ວຍສື່ມວນຊົນ, ກົດໝາຍ ແລະ ລະບຽບການອື່ນທີ່ກ່ຽວຂ້ອງ,

ມາດຕາ 22 ຄວາມຮັບຜິດຊອບຂອງຂະແໜງການ ແລະ ອົງການປົກຄອງທ້ອງຖິ່ນ

ຂະແໜງການ ແລະ ອົງການປົກຄອງທ້ອງຖິ່ນທີ່ກ່ຽວຂ້ອງ ມີຄວາມຮັບຜິດຊອບໃນການ ປະສານສົມທົບ ແລະ ໃຫ້ການຮ່ວມມືກັບກະຊວງການຕ່າງປະເທດ ກະຊວງຖະແຫຼງຂ່າວ ວັດທະນະທຳ ແລະ ທ່ອງທ່ຽວໃນການຄຸ້ມຄອງກວດກາການເຄື່ອນໄຫວດ້ານການຂ່າວຂອງ ອົງການສື່ມວນຊົນຕ່າງປະເທດ ສຳນັກ ງານການທູດຕ່າງປະເທດ ແລະ ອົງການຈັດຕັ້ງສາກົນຢູ່ ສປປ ລາວ ຕາມພາລະບົດບາດຂອງຕົນ.

ໝວດທີ 7
ບົດບັນຍັດສຸດທ້າຍ

ມາດຕາ 23 ການຈັດຕັ້ງປະຕິບັດ

ມອບໃຫ້ກະຊວງການຕ່າງປະເທດ ເປັນເຈົ້າການປະສານສົມທົບກັບ ພາກສ່ວນທີ່ກ່ຽວຂ້ອງ ເພື່ອຈັດຕັ້ງປະຕິບັດດໍາລັດສະບັບນີ້ຢ່າງເຂັ້ມງວດ ແລະ ມີປະສິດທິຜົນ;

ບັນດາກະຊວງ, ອົງການທຽບເທົ່າກະຊວງ, ອົງການປົກຄອງທ້ອງຖິ່ນ, ນິຕິບຸກຄົນ, ບຸກຄົນ ຮັບຮູ້ ແລະ ປະຕິບັດດໍາລັດສະບັບນີ້ຢ່າງເຂັ້ມງວດ.

ມາດຕາ 24 ຜົນສັກສິດ

ດໍາລັດສະບັບນີ້ ມີຜົນສັກສິດ ນັບແຕ່ວັນນາຍົກລັດຖະມົນຕີລົງລາຍເຊັນ ແລະ ພາຍຫຼັງໄດ້ລົງໃນຈົດໝາຍເຫດທາງລັດຖະການ ສືບທໍາ ວັນ.

ຂໍ້ກຳນົດ, ບົດບັນຍັດໃດທີ່ຂັດກັບດໍາລັດສະບັບນີ້ ລ້ວນແຕ່ຖືກຍົກເລີກ

ລັດຖະບານ ແຫ່ງ ສປປລາວ

ນາຍົກລັດຖະມົນຕີ

ທອງສິງ ທໍາມະວົງ